

Nongan sahin Pita iratuluwiy

Pita

Nongan imu

Pita iratuluwi nongan iye iya ara para kipwokeyani lohongani ndrisiyon tahu Kristen mepo hukuni nopwaran namandran. Pe iwong ipa, hu Kristen ara lohongahu kimui kiya nongan hiyan ata Yesu Kristus. Yesu ara kinmat pe kintine paiwe, pe kintandrangan tehe andre kimui paiwe. Pe yihu kalohongani nongan kintandrangan kinna aliy pe yihu kalonge yiy kimui kisa.

Ndrokonan tehe yihu Kristen, ara hu kuni nopwaran, hapeko melit irayah ara, ara para kihinonou lohongai ndrisiyon tahu. Pwen pe yihu kapwokeyani lohongai ndrisiyon tahu kipoo Kristus kimui kisa yiy, pe kiro mwonen lang ara, andre yihu kawiri kenehu hiyan.

¹ Yo Pita, yo ara aposel hamou ta Yesu Kristus.

Yo uratuluwi nongan iye isa kili wawu mepo Ngindrai kintakinima wawu pwen, pe wawu kanmasumbuwe tora kene kol mepo Pontus, pe Kalatiya, pe Kapatosiya, pe Esiya, pe Pitiniya.

² Pe Ngindrai Tamarou ara kintakinima wawu iya lohongai hiyan atan mepo iya mbulya Mwoiwan Haiyan mepo imbusi worou turayah haiyan iya ndreyen mepo imuw. Pe andre tukoro hilingi Yesu Kristus.

Pahas pe ndriya wayis ara kipep kiro kili wawu.

*Kahari ngala Ngindrai kiya melit mepo melit
mepo mwalen itapo isa*

³ Pe tukahari ngala Ngindrai, yiy ara Tama Yapan torou Yesu Kristus! Pe iyau koisirai tan namandran iya, yiy kinmbusi worou turayah howen, tehe tinarou imwalahi yisa torou, iya taleh mepo para melit hiyan itapo isa, iyau kili Yesu Kristus mepo itine kimat,

⁴ pe lohongarou iya lomwes mepo kinratto ita mepo kinlahiy para kiya mwomwan pwi, andre kiro howen, pe lahayani iya. Lomwes iye ara atawawu ita kol paingan yang.

⁵ Pe iyau lohongai ndrisiyon tawawu, pwen Ngindrai kinrahakowa wawu iyau pwoke tan, kipoo lenge sopwat hiyan mepo itapo isa, ara kiro mwoimwoi pe Ngindrai kiyinganiy kiro mwonen lang kiya hapwen.

⁶ Pe iyau hu melit masih aro, konan mahapo andre akarang, pe andre wawu kakuni nopwaran handra-handra, ara wawu kapwes namandran iya, paratesah, andre kinto ndrangan niwen pwi.

⁷ Pwen pe tunan ara, ara kipwainganiy tehe lohongai ndrisiyon tawawu ara imwonen—pe hiyan masih iramwaitini pat kolt mepo andre kihipwen konan katimwi y kiya mwan para kirayah howen—pe hiyan para aliy ara andre Ngindrai kihari ngala wawu, pe kiyki nganngana pwoke, pe kihaiyani wawu kiro mwonen Yesu Kristus kiyingani yiy mbukenan.

⁸ Pe konan wawu kannime yiy pwi, ndriya wawu imbulihi yiy, pe konan mahapo wawu kannime yiy pwi, wawu pwotisingi lohonga

wawu iya kili yiy, pe wawu pep iya pwesai namandran mepo wawu kanlahiy para kanratiyaniy pwi.

⁹ Paratesah, ipwaingani lohongai ndrisiyon tawawu, pwen wawu tora wiri sopwat hiyan para namiliwa wawu.

¹⁰ Pe sopwat hiyan iye, ara hu poropet mepo hu wong iya pahas mepo andre kisa kili wawu, pe hu kahi nokulaniy iyapolo pwokere hiyan iya.

¹¹ Pe hu poropet huseyeh tehe sehe lang imwonen ndre sehe nopwaran andre kirayah, pe kimbusi nongna Mwoiwan Haiyan ata Kristus ita kili hu mepo iro pwainganiy iya kili hu. Pe iro mwonen iro wong imu iya kili hu iya hu nopwaran mepo Kristus andre kiya nondriyan, pe kiyamulan hu nganngana pwoke tan karayah.

¹² Pe Ngindrai iyingani hu melit aro iya kili hu poropet, pe hu kanpo mbulen para hiyan ata hu mbukenan pwi. Hapeko para hiyan tawawu iro mwonen hu wong iya hu melit mepo mahapo kanpwai kinsa kili wawu, iya kili yihu mepo hu pohowe nongan hiyan isa kili wawu iya kili Mwoiwan Haiyan mepo iya kol paingan yang. Pe hu melit aro, ara hu angelou hu namiliy imwonen para hu kanime!

Wawu koro haiyan

¹³ Pwen tehen tora ko, lohonga wawu ara kiro hinehes, pe lohonga wawu kileu kiya melit masih hiyan tawawu itapo isa mepo Ngindrai andre kihang wawu, kiro mwonen Yesu Kristus kisa yingani yiy kiro lengen nakisa.

¹⁴ Pe wawu karo tehe noru Ngindrai mepo ngara koho ndruwa nongan, pwen wawu mbuna koho ndruwa hu namiliwai pwassin para nombuwe wawu para mamu, mepo mapu wawu kanpahasani Ngindrai pe wawu ro mbusiy.

¹⁵ Hapeko Ngindrai mepo iyoh wawu ara yiy haiyan, pwen wawu yi, ara akaro haiyan kiya melit masih wawu kambusiy.

¹⁶ Paratesah, pwayan kinpwai pwen kinpa:
<Akaro haiyan, paratesah, yo ara haiyan.>

¹⁷ Pe kapa akayoh yiy Tama wawu mepo ngara kiramwanye tesah wawu ngara kambusiy ara kinho hire pwi, pwen mipwan tawawu kiro kol pwan iye, ara andre kinto ndrangan niwen pwi, pe akoro pahandra nohowai tan.

¹⁸ Paratesah, wawu pahasaniy tehe Ngindrai kinrakonuhi wawu iya hu mipwan tawawu mepo mwaihei o, pe iyau kili hu tumbu wawu, ara kinna hu melit mepo andre kihipwen tehe pat siliwa, ndre pat kol, ara pwi.

¹⁹ Hapeko iyau ndreyeye Kristus mepo mwayih masih, pe yiy noru sipsip hamou mepo neken ndre mwomwan handra kinto kili yiy pwi, ara isowani worou.

²⁰ Pe Ngindrai kintakinima Kristus pwen ma kol pwan kinmangsaniy mapu, hapeko kinyinganiy kinsa kili wawu para hiyan tawawu nondriya hu lang kinsa hapwen mahapo.

²¹ Pe iyau kili yiy opu, wawu pwotisingi lohonga wawu iya kili Ngindrai mepo ihingini yiy itine kimat, pe kinhari ngalan. Pwen tora ko, wawuiki lohongai ndrision tawawu iya melit hiyan itapo isa kili Ngindrai.

²² Pe mahapo wawu kanmbusi wawu mbukena wawu kantayah howen para wawuho ndruwa nongan ndrokonan, pe ndriya wawu imbulihi hamou-hamou tawawu, pwen wawu kanamili wawu hamou-hamou kiya ndriya wawu masih.

²³ Paratesah, wawu kantapaiwani ndriya wawu, pe akanwiri kinyau mbuwa kei mepo ngara kimang, ara pwi, hapeko iyau mbuwa kei mepo kinho mang pwi, mepo iyau nongna Ngindrai para taleh, mepo andre kinto-kinto.

²⁴ Paratesah,
<<Hu ndramat masih ara tehe ndromwindriu,
pe nonowahu, ara tehe hu nonou para
piyang.

Pe ndromwindriu ngara kimang,
pe hu nonou ngara hu kalon,

²⁵ hapeko nongna Yapan, ara andre
kinto-kinto.>>

Pe nongan aro, ara kanpohowei kinsa kili
wawu.

2

¹ Pwen tora ko, wawu mbukena wawu koro mawen kultuw masih pwassin, pe kultuw masih para pwandrandraman, kultuw masih para pwasoyou, kultuw masih para maimai, pe kultuw masih handra-handra para tasusut nongan mwomwan kiya kili hu ndramat hayah.

² Pwen tehe hu mbunah malaman koyuhu ngara kisapak para kiyin sus hiyan, pwen wawu yi, ara akanamiliy para akawiri nongna Ngindrai. Pe andre wawu kamandra kiya sopwat hiyan ta Ngindrai.

³ Pe mahapo wawu kanpahasaniy tehe Yapan, ara ngara kipo hiyan kisa kili wawu.

Pat mepo Mwalen pe hu ndramat Ngindrai kinrakinima hu

⁴ Pe tehe wawu kansa kili yiy mepo Pat mwalen—hu ndramat mbuwali hu tan, hapeko Ngindrai kintakiniman pe yiy ara mwayih masih iya mbulmaran—

⁵ pe wawu yi, ara wawu tehe hu pat mwalen, mepo soye wawu rayah seu hawum para mwoiwa wawu para kirayah haiyan, pe wawu kapo mbulen tehe hu pris para wawu kambusi hu yukyuk ipwaingani totohun ta wawu. Pe yukyuk ara andre kimwonen o kiya kili Ngindrai kiyau kili Yesu Kristus.

⁶ Paratesah, ita Nongan Haiyan ara ipa:
 <<Akanime, uiki pat sih ita Sayon, pat mepo kunrakiniman pe mwayih masih pe para puliya seu,
 pe yiy mepo kipwotisingi lohongan kiya kili pat ara, ara andre kinmasi pwi.>>

⁷ Pe wawu mepo wawu pwotisingi lohonga wawu, pat iye ara mwayih masih iya kili wawu. Hapeko yihu mepo hu kanpwotisingi lohongahu pwi,

<<Pat mepo yihu ndramat para puliya seu hu lowaniy,
 ara kintayah pat para sotuna seu.>>

⁸ Pe Nongan Haiyan handra yi ipa,
 <<Yiy ara pat sih mepo andre kirakokowi tokuya hu ndramat,
 pe pat mepo andre kimbusi hu kayos.>>

Pe andre kimbusi hu karakoko, paratesah, hu konho ndruwa nongan pwi—pe Ngindrai irakinima hu yi para hu kambusiy tehen tora.

⁹ Hapeko wawu ara hasap mepo Ngindrai kinrakinima wawu pwen tehe wawu ndramiran, pe wawu ara hu pris ta King Ngindrai, pe wawu ara kol namandran masih haiyan hakol, pe wawu ara atan imwonen mepo andre wawu kapohowe melit hiyan masih ngara kimbusiy. Yiy mepo iyoh wawuro kol lokuhan pe wawu sa nganan mepo hiyan masih.

¹⁰ Pe mamu ara wawuro tehe hu ndramat o mwaihei o, hapeko mahapo ara akantayah ndramira Ngindrai; pe mamu ara wawu kanwiri koisirai tan pwi, hapeko mahapo ara wawu kanwiri koisirai tan.

Kultuwayi wawu ara kiro mwonen kili hu mepo hu kowu ta Yapan

¹¹ Wawu kowase pe nere imwonen, urakamam isa kili wawu tehe hu ndramat para mawen hu mepo pwane hu pwi, para wawu koro mawen hu namiliwai para pakut mwomwan mepo ngara kipo pahun kiya namiliwa wawu.

¹² Pe tokuya wawu ara kiro hiyan kiya mwalinga hu ndramat hu kowu ta Yapan, pe konan hu karasusut nongan tehe wawu ngara kambusi mwomwan, andre hu kanime kultuwaye wawu hiyan kiro mwonen lang Ngindrai kimui kisa kiltou, pwen andre hu kahari ngalan.

¹³ Pe tunan Yapan opu, akaiki wawu mbukenan akaya pwan, para wawu kaya pahandra hu ndramat pwoke nopwaran ita kili

hu, ndre kiya kili king mepo ita mu pe pwoke
nopwaran ita kili yiy,

¹⁴ ndre kiya kili hu poho kapman mepo king
ipwandrisa hu, para hu kaiki kora yihu mepo hu
mbusi mwomwan, pe kahari ngala hu mepo hu
mbusi kultuw imwonen.

¹⁵ Paratesah, namiliwai pwokeyan ta Ngindrai
ara para wawu kambusi kultuw hiyan, pwen
andre wawu kaiki pohomum kiya kili hu
ndramat mepo payahu pwi, pe lohongai waison
kili hu pwi.

¹⁶ Pe mipwan tawawu ara kiro tehe hu
ndramat hutora mwoimwoi, hapeko wawu
mbuna kapandre wawu tora mwoimwoi pe
wawu kandrutuhi kultuw pwassin tawawu, ara
pwi, akaro tehe hu ndramat para pwandrendres
ta Ngindrai.

¹⁷ Pe hu ndramat masih, ara wawu kahaiyani
hu kiya hiyan, pe wawu kanamili hu mepo hu
pwotisingi lohongahu iya kili Ngindrai, pe wawu
koro pahandra nohowai ta Ngindrai, pe wawu
karanuhuyani king.

¹⁸ Pe wawu ndramat para pwandrendres
mepo wawu tora pahandra nohowai ta Ngindrai,
ara akaiki wawu mbukenan kaya pwan
pahandra hu namandran tawawu. Pe mbuna
akaiki wawu kaya pwan pahandra hu mepo hu
waison o, ara pwi, hapeko akaiki wawu kiya
pahandra hu mepo kultuwayi hu ngandrahan i.

¹⁹ Paratesah, Ngindrai andre kipwes, kapa
ndramat hamou kiro lohongani yiy pe kikuni
nopwaran mepo atan para kikuniy pwi.

²⁰ Hapeko kapa wawu kambusi kultuw

mwomwan pe hu kamwiri wawu kaliy, pe wawuro tine pwokeyan, ara ita mwonen. Hapeko kapa akakuni nopwaran kiya melit hiyan wawu mbusiy, pe wawuro tine pwokeyan iya aliy, ara Ngindrai andre kipwes.

²¹ Tunan aro ko, Ngindrai kiniyoh wawu pwen, paratesah, Kristus ikuni nopwaran atawawu, pe imbusiy para wawu koro ndruwa kultuwayin pe karikai kiya tokuyan.

²² Pe <<Yiy kinmbusi pakut mwomwan pwi, pe kinho pwasoyou pwi.>>

²³ Pe iro mwonen hu rasusut nongan mwomwan iya kili yiy, ara kintasusut ana hu pwi, pe iro mwonen ikuni ngandran, ara kinwong para andre kimbusi mwomwan kiya kili hu pwi. Hapeko ipwotisingi lohongan iya kili Ngindrai mepo tamwanye tan ara imwonen.

²⁴ Pe <<yiy mbukenan, ara ikuni hu pakut mwomwan torou>> iya nombuwen iho kei tondrih, para andre tukatali hu pakut mwomwan torou pe tukarikai kiya kultuw imwonen. Pe <<iyau hu neken mepo kinwiriy, pwen kinsopwoyani wawu.>>

²⁵ Paratesah, <<wawu ara tehe hu sipsip mepo husongsin,>> hapeko mahapo ara wawu kanmui akansa kili Ndramat para Pwokereya Sipsip pe Ndramat para Memere namiliwa wawu.

3

¹ Pe wawu pihin mepo yesowai, ara akaiki wawu mbukenan akaya pwan pahandra hu nambuyu wawu hu, pwen kapa hamou ta hu kamai ara kanpwotisingi lohongan kinna

nongan pwi, pe kapa hu pihin kanpa handra nongan pwi, pwen kultuwaye hu pihin ta hu ko, ara andre kiluwi lohongahu.

² Paratesah, andre hu kanime wawu kiyau kultuwayi wawu hiyan pe kultuw para koro howen.

³ Pe lahaya wawu ara mbuna kiyau nosa wawu para nombuwe wawu, hu melit tehe wawu kariyi kompaya wawu, pe hu nosa wawu tehe hu pat kolt, pe wawu kasuluye wawu kiya hu koyau lahayen iya.

⁴ Hapeko lahaya wawu ara kiyau melit kokohon para ndriya ndramat, mepo kinlahiy para kihipwen pwi. Pe mwoiwa wawu ara kiro wayis pe kiro mwoimwoi. Kultuw aro ara mwayih masih iya mbulmara Ngindrai.

⁵ Paratesah, sai aro ko, ara hu pihin haiyan para mamu mepo huiki lohongahu iya melit itapo isa ita kili Ngindrai, ara hu ngara kambusiy hu lahaya hu mbukenan toro. Pe hu ngara kaiki hu mbukenan kaya pahandra hu kamai tahu.

⁶ Pwen tehe Sarah mepo ngara kihilingi nongna Apraham pe ngara kiyoh yiy yapan atan. Pe wawu ara hu norun pihin, pe wawu ngara kambusi kultuw imwonen pe wawu mbuna kaiki wawu kiya pahandra nohowai.

⁷ Pe hu kamai ara tehen aliy i, lohonga wawu kileu kiya kili hu pihin tawawu, pe wawu kahaiyani hu pe wawu koro harong. Pe konan pwoke tahu tehen tawawu pwi, hapeko wawu ara iya harong o iya yukyuk mwayih para taleh. Pwen hapesah andre kiniyki songot kisata wawu para akatohun, ara pwi.

Nopwaran wawu kakuniy kiya melit hiyan

⁸ Pe nongan iya hapwen, ara wawu masih, lohonga wawu kiro handra ko. Pe ndriya wawu kitti wawu hamou-hamou tehe wawu ndrai sih, pe ndriya wawu kisikirani wawu hamou-hamou pe wawu kaiki wawu kaya pwan.

⁹ Pe wawu mbuna kaposoiwi kultuw pwasin ata hamou-hamou, ndre karasusut kiya kisa, hapeko wawu kaposoiwi mwomwan kiya lomwes. Paratesah, Ngindrai iyoh wawu para wawu kambusiy toro, pwen andre wawu kawiri lomwes.

¹⁰ Paratesah,
<<Yiy mepo kinamiliy para mipwan tan kiro hiyan, pe kipwes kiro hu lang hiyan, ara mbuna kiwong hu pwassi nongan pe hu nongan para pwasoyou.

¹¹ Pe yihu ara katali hu kultuw pwassin pe hu kambusi kultuw hiyan;
pe yihu katen ndriya wayis kiya ndriya hu masih, pe yihu kapwokeyaniy para kiro.

¹² Paratesah, mara Yapan ara ita kili hu mepo hu mbusi kultuw imwonen,
pe ngara kiyki ndraingan kiya kili hu kapa hu katohun,
hapeko hu mepo hu ngara kambusi kultuw pwassin, ara ngara kiyki ndruwan kiyatahu.>>

¹³ Hiyeh andre kimbusi mwomwan kisa kili wou kapa apo mbulen pwokeyan para ambusi kultuw hiyan?

¹⁴ Hapeko Ngindrai andre kitoholi wawu kapa wawu kakuni nopwaran kiya kultuw imwonen.

<<Pe kapa hu kapanohowani wawu, ara wawu mbuna kanoh, pe ndriya wawu mbuna kiporu.>>

¹⁵ Hapeko wawu kanohowani Kristus kiro ndriya wawu tehe Yapan tawawu. Pe lang masih wawu koro hinehes para andre kasomwi hu ndramat masih kapa hu kasoksok wawu, pe wawu katiyani lohonga wawu kiya melit mepo itapo isa ita kili wawu. Hapeko wawu kambusiy kiyapolo kultuw waison pe haiye.

¹⁶ Pe lohonga wawu ara kiro leu, pwen pe hu mepo hu wong mwomwan anna wawu iya kultuw hiyan tawawu iya kili Kristus, ara andre hu kamasi kiya rasmus nongan mepo hu piye.

¹⁷ Paratesah, hiyan masih kapa ara namiliwai pwokeyan ta Ngindrai para wawu kakuni nopwaran kiya melit hiyan wawu mbusiy, pe kinna melit mwomwan mepo wawu mbusiy pwi.

¹⁸ Paratesah, Kristus i, ara ikuni nopwaran porosih o iya hu pakut mwomwan, pe kultuwayin ara imwonen, pe imat iya kultuwaye hu ndramat kinmwonen pwi para kiwiri wawu kaya kili Ngindrai. Pe imat iya nombuwen, hapeko mwoiwan ara iwiri taleh pe isa tine.

¹⁹ Pe iyamulan para Ngindrai ihingini yiy isa mwalen, pwen iya pe iya pohowe nongan iya kili mwoiwahu ndramat mepo huro kou—

²⁰ Pe yihu masih para koluw mepo hu kono hilingi nongan pwi, pe Ngindrai iro longe iyapolo kultuw waison nondriya hu lang ta Nowah iro puli ndroi. Pe nondriya ndroi ara, ara hu ndramat noye ko Ngindrai isopwat hu iya non, hu anandrolumou o.

²¹ Pe ndran ara ipwaingani paptais mepo mahapo isopwat wawu yi—pe kinsungani kas iro nombuwe wawu pwi, hapeko iyki lomwes para lohongai ileu iya kili Ngindrai. Pe isopwat wawu iyau Yesu Kristus itine.

²² Pe yiy ara kinna kol paingan yang pe imira nima Ngindrai mot—pe hu angelou, pe hu pwoke nopwaran, pe hu pwoke, ara hutora pahandran.

4

Mipwan tawawu kiro kili Ngindrai

¹ Pe tehen tora ko, Kristus ara iwiri ngandran iya nombuwen, pwen wawu mbukenan i ara wawu karahatini wawu para koro ndruwa kultuw ara. Paratesah, yiy mepo kiwiri ngandran kiya nombuwen, ara pakut mwomwan kintali yiy.

² Pwen tehen tora ko, hu konto ndruwa kultuw para kol pwan mepo namiliwai para nombuwe hu lang masih, ara pwi, hapeko huro ndruwa namiliwai pwokeyan ta Ngindrai.

³ Paratesah, mamu ara wawuiki wawu iya hu melit mepo hu ndramira lah ngara kambusiy—wawu popilah, pe wawuro pahandra namiliwai para nombuwe wawu, pe wawu ngara kayin ndran ngahan. Pe wawu ya hu mbultere mepo kinmwonen pwi, pe wawu yin ndran ngahan pe wawu mbui, pe wawu totohun iya kili hu kerewek.

⁴ Pwen iye ko mwoiwa hu ihin tehe wawu kansusuye sura hu iya hu kultuw mwomwan

mepo pwalngengei pwi, pe hu pwasimiri wawu iya aliy.

⁵ Hapeko yihu andre koro tine mbulmara nongan kili Ngindrai mepo kinmwanye yiy para kiramwaniyani hu ndramat kanmat, pe hu topo mwalen.

⁶ Pe tunan aro ko, nongan hiyan ara kanpohowei kinaa kili hu mepo hu kanmat, pwen andre Ngindrai kiramwanye hu kiho ndruwa lohongai ta ndramat, hapeko andre hu koro mwalen kili Ngindrai kiya Mwoiwan Haiyan.

⁷ Pe melit masih mepo iripo kol pwan ara pakeh andre kahapwen, pwen pe lohonga wawu kileu pe akaro hinehes, pe andre akatohun kimwonen o kiya kili Ngindrai.

⁸ Pe melit ihohin masih, ara akanamili wawu hamou-hamou kiyapolo ndriya wawu masih, paratesah, kultuw para namiliwai, ara ngara kikulani hu pakut mwomwan soyon.

⁹ Pe wawu kaponokule hamou-hamou kiya suwe wawu, pe mbuna wawu kawong soyon.

¹⁰ Pe wawu hamou-hamou, ara sehe yukyuk Ngindrai kiniykiy kinsa kili wawu, ara wawu kapombulen kiya aliy kiya kili hu hayah. Pe akambusiy kiyau lohongai ndrision tawawu tehe hu ndramat para poya mbulya pahas ta Ngindrai kiyau sai handra-handra.

¹¹ Pe kapa sehe ndramat mepo kiwong, ara hu kawong tehe hu ndramat mepo hu ngara kawong nongna Ngindrai. Pe kapa hamou kipombulen, ara kimbusiy kiyapolo pwoke mepo Ngindrai iykiy iya kili yiy, pwen pe iyau melit

masih, andre hu ndramat kahari ngala Ngindrai kiyau kili Yesu Kristus. Pe kahari ngalan pe pwoke ara atan kinto pe kinto. Ndrokonan.

Ngandran ta ndramat mepo yiy yowe Yapan

¹² Pwen wawu kowase mepo nere imwonon, mwoiwa wawu mbuna kihin kiya nopwaran mepo andre wawu kakuniy para kinohonou wawu. Pe wawu mbuna kanimei tehe ara melit handra masih, mepo ita rayah kili wawu.

¹³ Hapeko wawu kapwes tehe nopwaran wawu ya nondriyan, ara tehe yowe Kristus, pwen pe wawu andre kapwes namandran iya kiro mwonen Kristus kiyingingani ngana pwoke tan.

¹⁴ Pe kapa hu ndramat kapwasimiri wawu kiya ngala Kristus, ara lomwes ita kili wawu, paratesah, ngana pwoke ta Mwoiwan Haiyan pe ta Ngindrai ara ita ndrita wawu.

¹⁵ Pe kapa wawu kakuni nopwaran, ara tehe ta ndramat hamou ngara kirut ngundru hu ndramat, ndre tehe ta ndramat para pahana, ndre para kultuw handra mwomwan, ndre tehe ta ndramat mepo ngara kisojonge yiy kiya mwomwan ta hamou, ara pwi.

¹⁶ Hapeko kapa akuni nopwaran tehe ndramira Kristus hamou, ara mbuna akamasi, akahari ngala Ngindrai, paratesah, ngalan ita kili wou.

¹⁷ Paratesah, lang para tamwanye ara kinsa, pe andre kirayah kiro kili hu ndramira Ngindrai kimu, pe kapa kirayah kiltou kimu, pwen tamwanye ta hu ndramat hu konho hilingi

nongna Ngindrai pwi, ara andre kiya mwomwan masih.

¹⁸ Pe kapa hu ndramat kultuwaye hu imwonen ara ingandrah para hu kawiri sopwat kiyau kili Ngindrai,

pwen hu ndramat mepo hu mwisnani Ngindrai
pe pakut ta hu mwomwan,
ara andre kiya ngandrahan masih kiya kili hu.

¹⁹ Pwen pe yihu ndramat hu kuni nopwaran, paratesah, ara namiliwai pwokeyan ta Ngindrai, ara hu kaiki hu mbukenan kiya nima Ngindrai mepo imangsani hu, pe hu koro mbusiy melit hiyan.

5

Pwahanou iya kili hu pohon pe hu ndramat hurokum pe hu sipsip ta Ngindrai

¹ Pe uratuluwi nongan isa kili wawu pohon ta hu ndramat hurokum hu tora mwalinga wawu, urakamam isa kili wawu tehe pohon hamou i, pe ngara kupwokeyani nongan para nopwaran ata Kristus. Pe yo yi andre kuwiri pwoke para ngana Ngindrai mepo andre kiyinganiy.

² Wawu karayah hu ndramat para pwokereya hu sipsip ta Ngindrai mepo hu tora pahandra pwokere tawawu, pe wawu kapwokerani hu—wawu mbuna kambusiy tehe ara mbulya wawu ara pwi, hapeko ara namiliwai pwokeyan tawawu tehe Ngindrai inamili wawu para wawu kambusiy. Pe wawu mbuna kambusiy para akapo hiyan kiyau aliy, ara pwi, hapeko

akambusiy ara tehe mbulya wawu mepo wawu namiliy.

³ Pe wawu mbuna kambusi wawu tehe wawu namandran tahu, mepo hutora pahandra pwokere ta wawu, hapeko wawu kapwaingani kultuwaye wawu hiyan kiya kili hu, pwen andre hu koro ndruwan.

⁴ Pwen kiro mwonen Ndramat Ihohin para Pwokereya sipsip kisarayah, ara andre wawu kawiri kene wawu mepo kasapai ta king mangannganan mepo andre kinyong pe kinna mwomwan pwi.

⁵ Pe tehen tora ko, wawu mepo wihou, ara wawu koro pahandra hu mepo hu pohon tawawu.

Pe wawu masih kaiki wawu mbukenan kaya pahandra wawu hamou-hamou, paratesah, Nongan Haiyan ara ipa toro:
<<Hu mepo ngara hu kapo ngalahu, ara Ngindrai mbuwalin tahu, pe hu mepo hu konhopo ngala hu pwi, ara ngara kipwaingani namiliwan pwokeyan kiya kili hu.>>

⁶ Pe tehen tora ko, wawu kaiki wawu mbukenan kaya pwan pahandra pwoke ta Ngindrai, pwen andre kihari ngala wawu kirahihini lengen imwonen.

⁷ Pe hu nopwaran tawawu masih, ara wawu kaikiy kiya kili yiy, paratesah, yiy ngara kipwokere wawu.

⁸ Pe wawu koro hinehes pe lohonga wawu kileu, ndramat ngara kimwisnani wawu mepo sinai, ara ita ngun tehe layon pe ita rikai iya isa, pe ita ten hamou para kiyni yiy.

⁹ Pe wawu karahatini lohongai ndrision tawawu, pe wawu kandrihisani yiy, paratesah, wawu kapahasaniy tehe wawu ko ara wawu kanna nondriya hu nopwaran iye pwi, hu nali wawu mepo hu pwotisingi lohongahu hutora kol pwan masih, ara huya nondriya nopwaran iya harong o.

¹⁰ Hapeko kiya mulan para nopwaran wawu kuniy, mepo ndranga niwen pwi, Ngindrai para pahas masih, mepo kiniyoh wawu para wawu kawiri ngana pwoke ta Kristus mepo andre kinto-kinto, mepo iyau kili Kristus, ara yiy mbukenan andre kiwiri wawu kamui. Pe andre kimbusi wawu koro tine pwokeyan, pe andre wawu karahatini wawu.

¹¹ Pe pwoke ara atan pe andre kinto pe kinto. Ndrokonan.

Hu nongan iyahapwen

¹² Pe iyapolo sopwat ta Silas pe yiy nali hamou mepo lohongan ndrision, kunratuluwi nongan mulai iye. Pe upwokeyani wawu pe upwokeyani titiye para pahas ndrokonan ta Ngindrai iye isa kili wawu. Pe wawu koro tine pwokeyan kiya aliy.

¹³ Pe hu mepo hupwotisingi lohongahu para hurokum hutora Papon, mepo Ngindrai kinrakinima hu iyapolo wawu yi, ara hupwanos ndrokololang tahu, pe noru Mak tehen aliy i.

¹⁴ Pe wawu kapa ndrokololang kiya kili hamou-hamou kiyapolo rahunghung para namiliwai.

Ndriya wayis kiya kili wawu masih mepo
wawu tora kili Kristus.

Nongan Hiyan
Portions of the Holy Bible in the Nali Language of
Papua New Guinea
Buk Baibel long tokples Nali long Niugini

copyright © 2008, 2012, 2020, 2025 PNG Bible Translation Association

Language: Nali

Translation by: PNG Bible Translation Association

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2026-08-10

PDF generated using Haiola and XeLaTeX on 10 Aug 2026 from source files dated 10 Aug 2026

1c7cf377-af27-5ad9-9abb-06ab9a468be4